
Chandisha Ashtakam

——
चण्डीशाष्टकम्

——
Document Information



Text title : Chandisha Ashtakam

File name : chaNDIshAShTakam.itx

Category : shiva, aShTaka

Location : doc_shiva

Author : Durgaprasad DvivedI

Transliterated by : Lalitha Mallikarjunan

Proofread by : Lalitha Mallikarjunan, Kamini Viswanathan

Latest update : January 9, 2021

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

February 6, 2021

sanskritdocuments.org



चण्डीशाष्टकम्



आस्माकीनं करालं जवमिह भुवने कः सहेदित्यखर्वा-
हङ्कारोल्लासवल्गल्लहरिशतलुठल्लोलयादोमतल्ली ।
मल्लीमालेव यस्योद्भटविकटजटाकोटरे निष्पतन्ती
दीव्यत्यभ्रस्रवन्ती स मम हृदि सदा भातु चन्द्रार्धचूडः ॥ १ ॥

व्योम्नीवाम्भोदलेखा हृद इव लहरीधोरणी पूषणीव
श्यामाकान्तांशुलक्ष्मीरुदयमथ लयं याति यत्र त्रिलोकी ।
ज्वालाजिह्वालफालज्वलनकवलितोद्दर्पकन्दर्पवीरो
हीरोवृन्दारकाणां विशदयतुतरां शोमुषीं सोऽष्टमूर्तिः ॥ २ ॥

उद्यत्सान्द्राम्बुवाहव्यतिकरसुषभासन्निभे कण्ठपीठे
शम्पाराजीव यस्यावनिधरदुहि तुर्दोर्लता जाज्वलीति ।
स त्रैलोक्यैकनाथोऽदितितनयधुनीमुग्धडिण्डीरपिण्ड-
प्रख्यः श्रीकङ्कटीको मम निबिडतमोग्रन्थिभेदाय भूयात् ॥ ३ ॥

सन्तापस्विन्नचूडामृतकिरणगलत्स्फारपीयूषधारा
भालाभ्रौ यस्य दुग्धाहुतिरिव सततं स्पन्दमाना चकास्ति ।
स ब्रह्माण्डप्रकाशावनलयघटनानाटिकासूत्रधारो
गौरीप्राणप्रियो नः प्रथयतु नितरां तानि तानीहितानि ॥ ४ ॥

श्रीपीयूषादिवस्तुप्रकरविभजनोद्भूतवादैकविज्ञा
देवंमन्या महेच्छा अहह कति दिवो भारभूता न सन्ति ।
देवस्त्वेकस्त्रिलोकाद्भारविषकवलीकारकेलीविदग्धो
वर्वर्त्यार्तानुकम्पाधृततनुघटनासेचनो रेरिहाणः ॥ ५ ॥

पुष्पानेहेव बाढं विबुधविटपिषूत्कर्षपुष्पप्रकर्ष
तन्वन्सुप्तोऽपि सद्यो मयपुरदहनं यो व्याधाद्विश्रवभूत्यै ।
सोऽव्यान्मूर्तोऽप्यमूर्तो यतिरपि सतताहीनभोगोपभोगी
कान्ताश्लिष्टोऽप्यकान्तः शशधरमुकुटालङ्कतिर्देवदेवः ॥ ६ ॥

देवानां सार्वभौमो विविधभवभवाज्ञानवाटीकुठारः

श्रेयः श्रीरङ्गशालाखिलनिगमकलाकल्पनोल्लाससीमा ।

सर्वाहोभङ्गबीजं मुनिजनहृदयागाररत्नप्रदीपः

कश्चिद्भू मास्तु भूत्यै स्फुटकुमुदवनीभार्गवीगेयकान्तिः ॥ ७ ॥

क्रोडक्रीडत्पृदाकूत्कटविकटजटाटोपटङ्कारकेलि-

त्रुद्यन्नक्षत्रचक्रकामिकचटचटाकारिवृष्टिप्रकृष्टम् ।

उच्चैर्दीर्घण्डखण्डभ्रमणवलयिताशोभचीत्कारचण्डं

पादप्रक्षेपकम्प्रक्षिति मदनकृषस्ताण्डवं नः पुनातु ॥ ८ ॥

॥ इति श्रीदुर्गाप्रसादद्विवेदीविरचितं चण्डीशाष्टकं सम्पूर्णम् ॥

Encoded by Lalitha Mallikarjunan

Proofread by Lalitha Mallikarjunan, Kamini Viswanathan

—
Chandisha Ashtakam

pdf was typeset on February 6, 2021

—

Please send corrections to sanskrit@cheerful.com

